

نعماتِ ثنا

(کلیات سے انتخاب)

حمد و نعت پر مشتمل روح پرور کلام کا مجموعہ

علامہ محمد شہزاد مجددی



نغماتِ ثنا

(کلیات سے انتخاب)

حمد و نعت پر مشتمل
روح پرور کلام کا مجموعہ

علامہ محمد شہزاد مجرودی

دارالاحلاص

ملحق جامع مسجد نور۔ پنجاب سوسائٹی غازی روڈ۔ نزد ڈیفنس، لاہور

بِسْمِ اللّٰهِ وَالصَّلٰوةِ وَالسَّلَامِ عَلٰی رَسُوْلِ اللّٰهِ

بِنَامِ خَدَاوَنْدِ جَانِ وَ خَرْدِ

جملہ حقوق محفوظ

کتاب	:	نغمات ثنا
شاعر	:	علامہ محمد شہزاد مخلص المجددی
اشاعت	:	دسمبر 2017
کیپوزنگ	:	محمد لیبب جمیل
ترتیب و پیشکش	:	محمد ذیشان مخلصی
قیمت	:	۲۰۰ روپے
صفحات	:	۱۴۴
تعداد	:	۱۱۰۰

ملنے کا پتہ:

دلدار الاخلاص (مرکز تحقیق اسلامی) ملحق جامع مسجد نور

پنجاب سوسائٹی۔ نزد ڈیفنس۔ غازی روڈ۔ لاہور

facebook.com/darulikhlas.org

call/whatsapp 03134456644

youtube.com/darulikhlasorg

www.darulikhlas.org

google app store darulikhlas

darulikhlas.com/store

انتساب

صف اول کے نعت گو
حضرت ورقہ بن نوفل رضی اللہ عنہ
کے نام!

کعبۃ اللہ کے شہزاد ہر اک گوشے سے
”وَرَفَعْنَا لَكَ ذِكْرَكَ“ کی صدا آتی ہے
علامہ محمد شہزاد مجددی

حسن ترتیب

حمد باری تعالیٰ

1. دل کو لذت آشنا کرتا ہے تو _____ ۹
2. وہی مصور وہی ہے باری رضیت باللہ رضیت باللہ _____ ۱۱
3. تیرے جلوے ہیں ہر جگہ ہر سو _____ ۱۳
4. میں نے کہا تو کون ہے؟ اس نے کہا رب جہاں _____ ۱۵
5. ابتدا تو ہے انتہا ہے تو _____ ۱۷
6. وہ صاحب کن، مالک کل، خالق انوار _____ ۱۹
7. اک عہد بے مثال ہے ایتاک نعبد _____ ۲۱
8. دل تیرہ کوچکاؤں مجھے توفیق دے مولا _____ ۲۴
9. ہر وقت رہے دل میں تری یاد الہی _____ ۲۶
10. رُو برو ہے حرم تیری توفیق سے _____ ۲۹
11. ہے عالم کاروزی رساں میر اللہ _____ ۳۲
12. جو سخن جاں میں ہوائے حریم پاک چلے _____ ۳۳
13. حکمتیں ہیں نور ہے اسرار ہیں قرآن میں (شان قرآن) _____ ۳۴

نعت رسول مقبول ﷺ

۳۹. سرِ ابا فضائلِ حریمِ علینا
۴۱. جمالِ حریمِ دنیٰ دیکھ آئے
۴۳. اے شاہِ زمن! تیرا ہر رنگ یگانہ ہے
۴۴. سرورِ دیں رحمتِ کونین کی باتیں کریں
۴۶. سکونِ جاں ہے خیالِ تیرا
۴۸. فرشِ تاعرش ہے جو حسن و جمال اچھا ہے
۵۰. حزن و آلامِ کویوں دل سے مٹایا جائے
۵۲. خالقِ انوار کی تخلیق پتلا نور کا
۵۴. رواں ہوں سوئے زوالِ آقا
۵۵. مصطفیٰ کا دیار دیکھیں گے
۵۷. شہرِ طیبہ میں نظر آئے درودِ یوار مست
۶۰. رسمِ ورواجِ دہر کی حد سے نکل کے آ
۶۱. بلبلِ باغِ خلد ہے نغمہِ سرِ اے مصطفیٰ
۶۳. کتنی عظیم سرورِ عالم ہے تیری ذات
۶۵. سائل نے لگائی ہے صدا اور طرح کی
۶۶. لے کے رحمتِ شہِ ابرار چلے آتے ہیں
۶۸. مدینے کے شام و سحر اللہ اللہ
۷۰. جنگ و جدل میں امن کا پرچم ہے تیری ذات
۷۲. تکتا ہے سوئے گنبدِ خضریٰ پچشمِ نم
۷۴. ہے وادیِ بطحا کی فضا اور طرح کی

21. پہنچا مراد و جوان کی جناب میں _____ ۷۶
22. بہار ہی پر نہیں ہے موقوف نعت خیر الوری کا موسم _____ ۷۸
23. چو کھٹ نبی کی چھوڑ کر جاتا کہاں کہاں _____ ۸۰
24. کام دیتے ہیں غریبوں کو حوالے تیرے _____ ۸۲
25. تجلیات کو دل میں سمو کے آتا ہے _____ ۸۴
26. خدا حضور کا قرآن مرے حضور کا ہے _____ ۸۶
27. یاد طیبہ کی ہوا سے باب چشم تر کھلا _____ ۸۸
28. کیجیے میرے حق میں دعایا نبی _____ ۹۰
29. رونق بزم جہاں شمع شبستان عرب _____ ۹۲
30. ہاتھ میں لے کے قلم اپنا مقدر لکھنا _____ ۹۴
31. خیر الوری کہوں انہیں شمس الضحیٰ کہوں _____ ۹۶
32. ایماں ہے بادباں تو ستارا ہے ان کا نام _____ ۹۸
33. آرزوئے دیدہ موسیٰ کو یوں پورا کیا _____ ۱۰۰
34. کیا بتائے بشر آپ کا مرتبہ جانتا ہے خدا ہی بمقام آپ کا _____ ۱۰۲
35. وہی لمحے حاصل زندگی ہیں جو ان کے در پہ گزر گئے _____ ۱۰۴
36. رسائی بارگاہ پاک میں جس دم ہوئی اپنی _____ ۱۰۶
37. اس محبوب کا صدقہ میری مان ہوا _____ ۱۰۸
38. خود سنور جائیں گے حالات مدینے چلنے _____ ۱۱۱
39. سرور کون و مکاں سید ذیشان عرب _____ ۱۱۴
40. یاد جب خلوت خورشیدِ حرا آتی ہے _____ ۱۱۶
41. منگتے کا بھرم رکھنا سرکار کی سنت ہے _____ ۱۱۸

- ۱۲۰ _____ 42. ابر کرم کچھ ایسا برساتری گلی میں
- ۱۲۲ _____ 43. اللہ نے یوں شان بڑھائی ترے در کی
- ۱۲۵ _____ 44. مائل بہ کرم رہتے ہیں سرکار ہمیشہ
- ۱۲۸ _____ 45. اللہ نے کر دی ہے بیاں شان رسالت
- ۱۳۲ _____ 46. رسول پاک سے سن عظمتِ حمد خدا کیا ہے
- ۱۳۴ _____ 47. ہو کیسے حق ادا پھر ہم سے ان کی نعت و مدحت کا
- ۱۳۶ _____ 48. کس طرح نہ ہو منبعِ انوارِ عمامہ
- ۱۴۰ _____ 49. خدا کا تقرب ہے قربت کسی کی
- ۱۴۲ _____ 50. اے حبیبِ حق تعالیٰ الصلوٰۃ والسلام (خیر الانام)



حمد باری تعالیٰ

دل کو لذت آشنا کرتا ہے تو
عاصیوں کو باصفا کرتا ہے تو

تیری رحمت کی کوئی حد ہی نہیں
نعمتیں سب کو عطا کرتا ہے تو

دوستوں سے ہو گا تیرا کیا سلوک
دشمنوں کا جب بھلا کرتا ہے تو

نفس امارہ کو کر دے مطمئن
بادِ صرصر کو صبا کرتا ہے تو

ایک بچے کے لیے ماں باپ کو
پرورش کا واسطہ کرتا ہے تو

اس جہاں میں بھیج کر اپنے رسول
حق و باطل کو جدا کرتا ہے تو

اللہ اللہ تیری شفقت کا کمال
بے وفاؤں سے وفا کرتا ہے تو

تو فقیروں کو بنا دیتا ہے شاہ
بادشاہوں کو گدا کرتا ہے تو

اے مرے مشکل کشا میرے کریم!
دور مجھ سے ہر بلا کرتا ہے تو

مرکز امید تیری ذات ہے
عرض سائل کی سنا کرتا ہے تو

جب کجی شہزاد پائے نفس میں
اس کو سیدھا اے خدا کرتا ہے تو



حمد باری تعالیٰ

وہی مصور وہی ہے باری رضیت باللہ رضیت باللہ
اسی کی حمد و ثنا ہے ساری رضیت باللہ رضیت باللہ

وہی ہے خالق وہی ہے مالک وہ سب کا رب ہے وہ سب کا رازق
اسی کا سکھ جہاں میں جاری رضیت باللہ رضیت باللہ

وہی ہے معبود عالمیں کا وہی نگہباں ہے اس زمیں کا
اسی کو لائق ہے تاجداری رضیت باللہ رضیت باللہ

وہی تو مطلوب انبیاء ہے وہی تو مقصود اصفیا ہے
اسی کی خاطر ہے اشکباری رضیت باللہ رضیت باللہ

ہیں اس کے قبضے میں سب خزانے اسی کے در یوزہ گرزمانے
وہی تو کرتا ہے چارہ کاری رضیت باللہ رضیت باللہ

خدائے جن و بشر وہی ہے حقیقتاً مقدر وہی ہے
اسی کے نوری اسی کے ناری رضیت باللہ رضیت باللہ

رحیم ہے وہ کریم ہے وہ عظیم تر سے عظیم ہے وہ
وہی مٹائے گا بے قراری رضیت باللہ رضیت باللہ

چمن میں بلبل کا چہچہانا ، سحر کو غنچوں کا کھلکھلانا
اسی نے دی گل کو طرح داری رضیت باللہ رضیت باللہ

اسی سے شہزاد ہے محبت اسی کی کرتے ہیں ہم عبادت
اسی کا دل پر ہے خوف طاری رضیت باللہ رضیت باللہ



حمد باری تعالیٰ

تیرے جلوے ہیں ہر جگہ ہر سو
آنکھ ہو تو فقط ہے تو ہی تو

کس کلی میں نہیں ہے رنگ ترا
کس چمن میں نہیں تری خوشبو

آئینہ خلد کا بنے یہ جہاں
تیرے بندوں میں گر ہو تیری خو

تیری رحمت سے فیضیاب ہے وہ
جس کا دل کہہ رہا ہو اللہ ھو

جذب ایسا مجھے عطا فرما!
 بھول جائیں مجھے یہ کاخ و کو

نَحْنُ مِنْ مُسْلِمِينَ أَسْلَمْنَا
 إِنَّكَ قُلْتَنَا فَلَا تَهِنُوا

من میں شہزاد کے ہے تیری لگن
 خوگر حمد تن کا ہے ہر مو



حمد باری تعالیٰ

میں نے کہا تو کون ہے؟ اس نے کہا ربّ جہاں
میں نے کہا کیا نام ہے؟ اس نے کہا شاہِ جہاں

میں نے کہا رحمت تری؟ اس نے کہا ہے بیکراں
میں نے کہا قدرت تری؟ اس نے کہا ہر دم عیاں

میں نے کہا کیا کام ہے؟ اس نے کہا جود و کرم
میں نے کہا کیا شان ہے؟ اس نے کہا فوق ازگماں

میں نے کہا کیا لاؤں میں؟ اس نے کہا بس عاجزی
میں نے کہا میں کیا کروں؟ اس نے کہا میرا بیاں

میں نے کہا تیرا پتہ؟ اس نے کہا قلبِ حزیں
میں نے کہا رختِ سفر؟ اس نے کہا عزمِ جواں

میں نے کہا میں کیا بنوں؟ اس نے کہا بندہ مرا
میں نے کہا خدمت ہے کیا؟ اس نے کہا آہ و فغاں

میں نے کہا سائل ہوں میں؟ اس نے کہا کچھ مانگ لے
میں نے کہا تیری رضا؟ اس نے کہا دیدی ہے ہاں

میں نے کہا ذاتِ نبی؟ اس نے کہا مقصودِ کل
میں نے کہا کعبہ ہے کیا؟ اس نے کہا میرا نشان

میں نے کہا شہزاد کا؟ اس نے کہا سب ٹھیک ہے
میں نے کہا محشر کے دن؟ اس نے کہا دوں گا اماں



حمد باری تعالیٰ

ابتدا تو ہے انتہا ہے تو
اے کہ خلاق دوسرا ہے تو

سجدہ کرتے ہیں انبیاء تجھ کو
اے کہ معبود مصطفیٰ ہے تو

مصدر لطف ، بارگاہ تیری
مرجع آہ نارسا ہے تو

راحت قلب و جاں ہے ذکر ترا
منبع رحمت و عطا ہے تو

اے غنی! معنی ، اجود الاجواد
اپنے ہر وصف میں جدا ہے تو
بخش میرے گناہ اے غفار!
غافر الذنب والخطا ہے تو

تیرا ہر چیز پر تصرف ہے
کیوں کہ ہر چیز کا خدا ہے تو

کیوں نہ شہزاد تیری حمد لکھے
خالق حسن والضحیٰ ہے تو



حمد باری تعالیٰ

وہ صاحب کن ، مالک کل ، خالق انوار
وہ قادر مطلق ہے ہر اک چیز کا مختار

رحمن و رحیم اور ہے سبحان و صمد بھی
قہار ہے جبار ہے ستار ہے غفار

پروان چڑھاتا ہے وہ دانے کوز میں میں
اور اس کو بناتا ہے وہی نخل ثمر بار

تسبیح میں مشغول ہیں اس کی مہ و ماہی
الحمد کا قائل ہے وہی حمد کا حق دار

ہر عکس ہے آئینہ اوصافِ مصور
یہ ارض و فلک صنعتِ باری کا ہیں شہکار

خلاقِ دو عالم کی تجلیٰ کا ہیں پر تو
مچھلی ہو سمندر میں کہ ہو مہرِ ضیا بار

ہے معجزہ حسن ہر اک منظرِ فطرت
تفسیر ہیں جنت کی چمن، چشمہ و کہسار

آباد ہر اک دشت میں حیرت کا جہاں ہے
اسرار و معارف کا دبستاں ہے چمن زار

اک واسطہ ہے بندہ و معبود کے مابین
وہ باعث کن منبع و سرچشمہ انوار

ہیں نغمہ گر حمد و ثنا بحر کی موجیں
اور وجد کے عالم میں گل و غنچہ و اشجار

معراج ہے شہزاد یہی میرے ہنر کی
ہوں واصفِ خلاق جہاں، ناعتِ سرکار



حمد باری تعالیٰ

اک عہد بے مثال ہے اِيَّاكَ نَعْبُدُ
تمجید ذوالجلال ہے اِيَّاكَ نَعْبُدُ

اِيَّاكَ نَسْتَعِينُ ہے مقصودِ اہل دل
منشورِ اہل حال ہے اِيَّاكَ نَعْبُدُ

دیباچہ کتاب الہی ہے فاتحہ
اور مرکزی خیال ہے اِيَّاكَ نَعْبُدُ

وحی الہ بھی ہے یہ قولِ ثقیل بھی
پیغامِ لازوال ہے اِيَّاكَ نَعْبُدُ

اس سے عیاں قرینہ اظہارِ بندگی
تکمیلِ حال و قال ہے اِيَّاكَ نَعْبُدُ

منزل بھی راستہ بھی عقیدہ بھی ذکر بھی
ہر طور نیک فال ہے اِيَّاكَ نَعْبُدُ

تقریب وصلِ عابد و معبود ہے نماز
کیفیتِ وصال ہے اِيَّاكَ نَعْبُدُ

دنیا و آخرت میں مسلمان کے لیے
تمہیدِ ہر کمال ہے اِيَّاكَ نَعْبُدُ

پوشیدہ ان حروف میں ہے روحِ بندگی
قرآن کا جمال ہے اِيَّاكَ نَعْبُدُ

ہے سرمدی سرود یہ فرمان لَمْ يَزَلْ
برتر ز ماہ و سال ہے اِيَّاكَ نَعْبُدُ

جاتا ہے جو صفات سے موصوف کی طرف
وہ جاوہ وصال ہے اِيَّاكَ نَعْبُدُ

ورد زبانِ بوذر و سلمان و مرتضیٰ
ذوقِ دلِ بلال ہے اِيَّاكَ نَعْبُدُ

بندہ ہوا ہے فائزِ معراجِ بندگی
کیا خوب اشتغال ہے اِيَّاكَ نَعْبُدُ

نسخہ یہ ہے حصولِ فیوض و فلاح کا
سرکوبِ ہر وبال ہے اِيَّاكَ نَعْبُدُ

دل سے نکالتا ہے غمِ روزگار کو
ہاں دافعِ ملال ہے اِيَّاكَ نَعْبُدُ

الحمد کے بیاں سے والا الضالین تک
اک نقطہ کمال ہے اِيَّاكَ نَعْبُدُ

شہزاد کو نصیب ہو مولا وہ بندگی
جس بندگی پہ دال ہے اِيَّاكَ نَعْبُدُ



حمد باری تعالیٰ

دل تیرہ کو چمکاؤں مجھے توفیق دے مولا
تجھے میں یاد کر پاؤں مجھے توفیق دے مولا

مری سانسیں ترے اسمِ گرامی سے معطر ہوں
مشامِ جاں کو مہکاؤں مجھے توفیق دے مولا

فساد و شر سے میں فرشِ زمیں کو صاف کر ڈالوں
ہمیشہ امن پھیلاؤں مجھے توفیق دے مولا

مرے قول و عمل سے کوئی دل زخمی نہ ہو یا رب
سراپا خیر بن جاؤں مجھے توفیق دے مولا

سلیقہ دے مرے مالک مجھے حسن تکلم کا
زباں سے پھول برسائوں مجھے توفیق دے مولا

کہوں حق بات میں دربار میں سلطانِ جابر کے
میں ہر باطل سے ٹکراؤں مجھے توفیق دے مولا

مرا دشمن بھی میری راہ میں کانٹے بچھائے تو
میں اس پر پھول برسائوں مجھے توفیق دے مولا

تعلق مستقل ہو جائے یوں ارضِ مدینہ سے
ترے گھر بار بار آؤں مجھے توفیق دے مولا

تری تائید کا ہر وقت ہو سر پر مرے سایہ
میں مشکل میں نہ گھبراؤں مجھے توفیق دے مولا

یہاں بھی لوگ پہچانیں مجھے تیرے حوالے سے
وہاں بھی تیرا کہلاؤں مجھے توفیق دے مولا

تری حمد و ثنا شہزاد کے قلب و زباں پر ہو
میں تیرے گیت بس گاؤں مجھے توفیق دے مولا



حمد باری تعالیٰ

ہر وقت رہے دل میں تری یاد الہی
یہ شہر ہمیشہ رہے آباد الہی

مغلوب نہ ہو جاؤں کہیں نفس کے ہاتھوں
ہر حال میں درکار ہے امداد الہی

دل میں ہے ترے دین کی خدمت کی تمنا
مقصود نہیں مسندِ ارشاد الہی

بس لاجِ سرِ حشر گنہگار کی رکھنا
ہو جائے نہ محنت کہیں برباد الہی

میرے کسی دشمن کو بھی تکلیف نہ پہنچے
میرے سبھی احباب رہیں شاد الہی

ہر شعر سے مطلوب فقط تیری رضا ہو
مٹ جائے دلوں سے ہوس داد الہی

آباء کو مرے بخش دے اے بخشنے والے
قائم رہے دیں پر مری اولاد الہی

ہے خوار و زبوں سرور کونین کی اُمت
فریاد ہے فریاد ہے فریاد الہی

تو ارض و سموات کا خالق ہے خدایا
یہ دشت و جبل ہیں تری ایجاد الہی

تخلیق تو تو نے ہی کئے ہیں یہ عناصر
وہ آب ہو یا خاک ہو یا باد الہی

تو نے ہی بنایا سے فِی أَحْسَنِ تَقْوِیْمٍ
انساں تو ہے مجموعہ اَضداد الہی

کھاتے ہیں ترا رزق سبھی کافر و مسلم

تو مالک کل اجودِ اجواد الہی

حق تیری عبادت کا ادا ہو نہیں سکتا

جتنی بھی عبادت کرے شہزاد الہی



حمد باری تعالیٰ

رُوبرو ہے حرم تیری توفیق سے
در پہ حاضر ہیں ہم تیری توفیق سے

لائقِ بارگاہِ کرم ہم نہ تھے
ہو گیا ہے کرم تیری توفیق سے

دُھل گئے سب گناہوں کے دفتر یہاں
ہو گئی آنکھ نم تیری توفیق سے

ملتزم سے لپٹنے کی تھی آرزو
رہ گیا ہے بھرم تیری توفیق سے

پاس آئے نہیں دل کو بھائے نہیں
اہل جاہ و حشم تیری توفیق سے

تیرے دامانِ رحمت سے لپٹے ہیں ہم
تیرے فضل و کرم تیری توفیق سے

عشق ہے سرزمینِ عرب سے ہمیں
گو ہیں اہلِ عجم تیری توفیق سے

مجھ گنہگار کے ناتواں ہاتھ میں
آج ہے مُلّتِ زِم تیری توفیق سے

قیدِ خواہش سے تو نے کیا ہے رہا
ٹوٹے دل کے صنم تیری توفیق سے

سب مسافر سفر کی تھکن بھول کر
ہو گئے تازہ دم تیری توفیق سے

بوسہٴ سنگِ اسود کی تاثیر نے
سب بھلائے ہیں غم تیری توفیق سے

میں کھڑا ہوں مقامِ براہیم پر
ہو کے ملت میں ضم تیری توفیق سے

سعی کرتے ہوئے دل سے جاتا رہا
خطرہ بیش و کم تیری توفیق سے

روح گویا حرم کی فضاؤں میں ہے
ہے یہ نعمت بہم تیری توفیق سے

آب زمزم کا ساغر لیا ہاتھ میں
بھول کر جامِ جم تیری توفیق سے

آئے بیٹھے ہیں اہل نظر دید کو
میں ہوا محترم تیری توفیق سے

جاں سے جاتی ہے گردِ حرم گھوم کر
فکرِ بود و عدم تیری توفیق سے

میں نے قربان خود کو منیٰ میں کیا
مٹ گئے سب الم تیری توفیق سے

تو نے بخشا ہے شہزاد کو یہ ہنر
چل رہا ہے قلم تیری توفیق سے

☆☆☆

حمد باری تعالیٰ

ہے عالم کا روزی رساں میرا اللہ
ہے خلاق و ربّ جہاں میرا اللہ

ورائے حدِ ہر گماں میرا اللہ
عمیاں میرا اللہ نہاں میرا اللہ

کہاں ہے وہ لیکن ، کہاں وہ نہیں ہے
یہاں میرا اللہ وہاں میرا اللہ

تصرف ہے دارین میں اس کا جاری
ہے مقصود ہر انس و جاں میرا اللہ

کھلا کر دلوں میں معارف کے غنچے
سجاتا ہے گلزار جاں میرا اللہ

میں کیا اس کی شہزاد توصیف لکھوں
کہاں میں ضعیف اور کہاں میرا اللہ



حمد باری تعالیٰ

جو صحنِ جاں میں ہوئے حریمِ پاک چلے
رہِ کرم پہ ہمیشہ یہ مشتِ خاک چلے

فرشتے رحمتیں لے کر تری اترتے رہیں
نوازشات کی یونہی جہاں میں ڈاک چلے

مرے خدا مجھے اپنی پناہ میں رکھنا
ترے جلال کی آندھی جو ہولناک چلے

کریم تیرے کرم کا مجھے سہارا ہے
یہ نفس جب بھی چلے چالِ خوفناک چلے

ترے جلال کا تھا عکس ان کے لہجے میں
ترے شہید بٹھا کر جہاں پہ دھاک چلے

خدا کی رحمتیں بھی ہم رکاب تھیں شہزاد
”جو سوئے عرشِ معلیٰ رسولِ پاک چلے“



شانِ قرآن

حکمتیں ہیں نور ہے اسرار ہیں قرآن میں
ذاتِ ربّ عرش کے انوار ہیں قرآن میں

رہنما و محسنِ انسانیت ہے یہ کتاب
کامیابی کے سبھی اطوار ہیں قرآن میں

زندگی میں بندگی کے رنگ بھر دیتا ہے یہ
ارفع و اعلیٰ سبھی اقدار ہیں قرآن میں

ناسخ و منسوخ ہیں کچھ محکم و متشابہات
گھاٹیاں کچھ راستے خم دار ہیں قرآن میں

ہے پیامِ زندگی یہ مردہ قوموں کے لیے
روح پرور، تازہ تر افکار ہیں قرآن میں

دیکھتے ہیں صفحہ در صفحہ انہیں اہل نظر
جلوہ فرما ہر جگہ سرکار ہیں قرآن میں

مصدر و مہبط ہیں وہ وحی خدا کا اس لیے
صاحب قرآن کے تذکار ہیں قرآن میں

زمزمہ تسبیح کا، نغمہ کہیں تہلیل کا
جانفزا و دلنشین اذکار ہیں قرآن میں

قل هو اللہ احد ہے اس کی وحدت کا بیاں
کبریائی کے کئی آثار ہیں قرآن میں

سورۂ رحمان کی آیات میں جلوہ نما
اس کی قدرت کے حسیں شہکار ہیں قرآن میں

اکبر و اصغر ہو کوئی یا ہو کوئی خشک و تر
گلشن و صحرا و نور و نار ہیں قرآن میں

ماضی و حال اور مستقبل کی ہے اس میں خبر
جلوہ گر شہزاد سب ادوار ہیں قرآن میں



نعتِ رسولِ مقبول ﷺ

پہلے طیبہ سے بھیک لو فن کی
نعت کہنے کا جب خیال آئے
علامہ محمد شہزاد مجددی

نعت شریف

سراپا	فضائل	حریص	علینا
کریم	الخصائل	حریص	علینا
روف	رحیم	صبح	قسیم
جمیل	الشمائل	حریص	علینا
بشیر	نذیر	حبیب	طیب
محل	المسائل	حریص	علینا
معلم	مبلغ	مدبر	منظم
امیر	القبائل	حریص	علینا

وہ کنز الحقائق وہ خیر الخلائق
قوی الدلائل حریصٌ علینا

نہیں ان کا ثانی دو عالم میں کوئی
زمانہ ہے قائل حریصٌ علینا

میں گیت ان کے شہزاد کیونکر نہ گاؤں
وہ داتا میں سائل حریصٌ علینا



نعت شریف

جمالِ حریمِ دنیٰ دیکھ آئے

خدا کو حبیبِ خدا دیکھ آئے

ازل سے ابد تک کے سارے مناظر

نظامِ جزا و سزا دیکھ آئے

تجلی سے جس کی ہوا طورِ سرمہ

وہ اس نور کو بر ملا دیکھ آئے

بھلا اس کا ثانی کہاں کوئی ہوگا

جو خود جا کے اپنا خدا دیکھ آئے

جو بالا ہیں وہم و گماں کی حدوں سے
مقامات وہ مصطفیٰ دیکھ آئے

ہوئے آپ دارالفنا سے روانہ
گھڑی بھر میں دارالبقا دیکھ آئے

یہ نکتہ بھی شہزاد معراج میں تھا
کہ رستے کو خود رہنما دیکھ آئے



نعت شریف

اے شاہِ زمن! تیرا ہر رنگ یگانہ ہے
ہر پل تیری رحمت کا محتاج زمانہ ہے

منظر میری نظروں میں ہے صبحِ مدینہ کا
کیا خوب ہیں یہ لمحے کیا وقت سہانا ہے

اسرارِ الہی کا بنتا ہے وہ دل مخزن
اس نورِ مجسم کا جس دل میں ٹھکانا ہے

سنت میں تری آقا ہے زینت و رعنائی
اپنا کے تری سنت کردار سجانا ہے

بے مانگے اسی در سے پاتے ہیں جہاں والے
سرکار کے دامن میں رحمت کا خزانہ ہے

مقصود تھا دنیا میں شہزادِ ظہور ان کا
تخلیق دو عالم تو بس ایک بہانہ ہے



نعت شریف

سرورِ دیں رحمت کونین کی باتیں کریں
آمنہ بی بی کے نور عین کی باتیں کریں

چین ملتا ہے دلوں کو ذکر سے سرکار کے
غم کے مارو آؤ ہم سکھ چین کی باتیں کریں

بادشاہوں کے سروں پر تاج ہیں جس کے طفیل
سید سادات کے نعلین کی باتیں کریں

اہل بیتِ مصطفیٰ کے ذکر سے گرمائیں دل
فاطمہ، زہراء، علی، حسنین کی باتیں کریں

عرش والے جھوم اٹھتے ہیں و فور شوق سے
فرش والے جب شہ کونین کی باتیں کریں

یاد آ جاتی ہیں اس دم بنتین مصطفیٰ
جب بھی ہم عثمان ذوالنورین کی باتیں کریں

آؤ اے شہزاد ہم بغض و حسد کو چھوڑ کر
ہر گھڑی اس محسن دارین کی باتیں کریں



نعت شریف

سکون جاں ہے خیال تیرا
نظر کی ٹھنڈک جمال تیرا

تو میرے دل کا مکیں ہے لیکن
میں پھر بھی چاہوں وصال تیرا

جو تو نے رخ سے نقاب اٹھایا
سہوں گا کیسے جلال تیرا

کنیز تیری ہر ایک ساعت
غلام ہر ایک سال تیرا

اے وجہ تحریک نبض ہستی
ہر اک عمل بے مثال تیرا

نہ کیوں ہو مقبول قدسیوں میں
غلام جو ہے بلال تیرا

تری حقیقت خدا ہی جانے
خدا ہی جانے کمال تیرا

رگوں میں شہزاد کی رواں ہے
لہو کے ہمراہ خیال تیرا

☆☆☆

نعت شریف

فرشِ تا عرش ہے جو حسن و جمال اچھا ہے
سب خیالوں سے محمد کا خیال اچھا ہے

ہجرِ لاحق ہو تو لیتے ہیں مزہ دوری کا
قرب حاصل ہو تو کہتے ہیں وصال اچھا ہے

یادِ سرکار میں جو رہتا ہے دل پر طاری
ساری خوشیوں سے وہی حزن و ملال اچھا ہے

گلشنِ جاں میں مہکتے ہیں درودوں کے گلاب
اس لیے مجھ سے گنہگار کا حال اچھا ہے

فیض سے جس کی فصاحت نے تعارف پایا
وہ شہ اہل سخن، شیریں مقال اچھا ہے

ان کی آمد سے ہلے قیصر و کسریٰ کے مکاں
دبدبہ، رعب یہ بہیت یہ جلال اچھا ہے

جس کے اسہد کو ہے اشہد پہ تفوق حاصل
سارے اصحاب میں کیا نطق بلال اچھا ہے

شہر طیبہ کی فضاؤں میں جو ہو جائے بسر
وہ مہینہ، وہی ہفتہ، وہی سال اچھا ہے

آپ سے آپ کو شہزاد نے مانگا آقا
سائل اچھا نہیں سائل کا سوال اچھا ہے



نعت شریف

حزن و آلام کو یوں دل سے مٹایا جائے

ذکر سرکار سنا اور سنایا جائے

کر کے فانوس دل و جاں میں ثنا کے روشن

بزم افکار و تخیل کو سجایا جائے

سنت سرور کو نین سے یہ درس ملا

پہلا پھل آئے تو بچوں کو کھلایا جائے

شافعِ حشر کو ہو گا یہ گوارا کیسے

ان کی امت کو جہنم میں جلایا جائے

روح اس آس پہ قالب میں لیے پھرتا ہوں
کاش مجھ کو بھی مدینے میں بلایا جائے

ذکر ہو صلّٰ علیّ صلّٰ علیّ کا جاری
جس گھڑی میرے جنازے کو اٹھایا جائے

آئیں آقا تو ادب سے میں کھڑا ہو پاؤں
اتنا اونچا مری تربت کو بنایا جائے

عشق سرکار سکھانے کے لیے لازم ہے
نفس کو لذت بے جا سے بچایا جائے

آئے آواز وہ جاتا ہے ثنا خوان رسول
جب جہاں سے تیرا شہزاد خدایا جائے



نعت شریف

خالق انوار کی تخلیق پتلا نور کا
آ گیا شکل بشر میں وہ سراپا نور کا

عرش والے رشک کرتے ہیں یہ منظر دیکھ کر
آدمی کے سر پہ رکھا حق نے سہرا نور کا

نعت کے ہر شعر میں پنہاں ہے ایسی روشنی
جیسے شاخ جاں پہ پھوٹا ہو شگوفہ نور کا

مہر و مہ میں ہے شہ کونین کے رخ کی ضیاء
نور کو خیرات دیتا ہے یہ چہرہ نور کا

نور کے اصحاب اہلبیت اور ازواج نور
نور ہی کے ساتھ ہو سکتا ہے رشتہ نور کا

کہکشا میں گم ہیں شہر نور کے ذرات میں
بھیک لیتا ہے انہیں سے ہر ستارہ نور کا

ظلمتوں کو کر دیا ہے روشنی سے آشنا
آدمی کو آپ نے بخشا ہے تحفہ نور کا

نقش پائے مصطفیٰ ہے منزل اہل نظر
سیرت سرکار ہے دراصل رستہ نور کا

نعت لکھتا نور کے الفاظ سے شہزاد میں
کاش میرے پاس ہوتا کوئی خامہ نور کا



نعت شریف

رواں ہوں سوئے زوال آقا

میں گر رہا ہوں سنبھال آقا

میں ناقصوں میں مثال آقا

تو کاملوں میں کمال آقا

تری ثنا کی تجلیوں سے

چمک رہا ہے خیال آقا

فنا کے منصب پہ کر کے فائز

بھلا دے قیل و مقال آقا

ہوئے ہیں تخلیق تیری خاطر

یہ روز و شب ، ماہ و سال آقا

ازل سے شہزاد تشنہ لب ہے

پلا دے جام وصال آقا



نعت شریف

مصطفیٰ کا دیار دیکھیں گے

گلشن پر بہار دیکھیں گے

حسن کا شاہکار دیکھیں گے

روضہ پروقار دیکھیں گے

سرورِ دیں کی بارگاہ میں ہم

دل کو ہوتے نثار دیکھیں گے

روبرو ان کے ہم جھکا کر سر

شانِ پروردگار دیکھیں گے

حکمرانی دلوں پہ ہے جس کی
ہم بھی وہ تاجدار دیکھیں گے

سبز گنبد کا دلنشین منظر
جھوم کر بار بار دیکھیں گے

ہم پہنچ کر فضائے طیبہ میں
ہر سو بے اختیار دیکھیں گے

وادی لذت و سکون میں ہم
نور کی آبشار دیکھیں گے

مسجد خاتم الرسل کی طرف
ہم تو دیوانہ وار دیکھیں گے

اذن شہزاد گر ملا ہم کو
جا کے پردے کے پار دیکھیں گے

☆☆☆

نعت شریف

شہر طیبہ میں نظر آئے در و دیوار مست
قربت سرکار سے ہیں گنبد و مینار مست

لوگ چاہے کچھ کریں میرے جنوں پر تبصرہ
میں ہوں یادِ مصطفیٰ میں برسر بازار مست

شہر طیبہ کی فضاؤں میں کچھ ایسا ہے اثر
جائے جتنی بار کوئی ہو گا اتنی بار مست

خرقہ پوشان حرم کا وجد تو جو ہے سو ہے
اس جگہ دیکھے ہیں اہل جبہ و دستار مست

روح میری مائل پرواز ہے سوئے حجاز
فرطِ راحت سے ہوا ہے، طائرِ رفتار مست

اللہ اللہ ان کی آمد سوئے گلشن دیکھئے
جھومتے ہیں لالہ و گل سرو قد گلزار مست

پھر رہا ہے ان کی الفت میں فلک دیوانہ وار
ان کی چاہت میں زمیں، پتھر، ثمر، اشجار مست

دیکھ لیتا ہے مجھے جو مست ہو جاتا ہے وہ
آپ نے اس درجہ مجھ کو کر دیا سرکار مست

آپ کی آمد سے آجائے دل و جاں کو قرار
آپ کی برکت سے ہو جائے مرا گھر بار مست

گہ جلالی گہ جنالی نور کی برسات ہے
جالیوں گے گرد آتے ہیں نظر انوار مست

در حقیقت عشق میں سرکار کے سچا ہے وہ

سن کے ان کا نام نامی جو ہوا ہر بار مست

نعت ہی شہزاد ساری مستیوں میں ڈھل گئی

فیض تذکار نبی سے ہیں سبھی اشعار مست



نعت شریف

رسم و رواج دہر کی حد سے نکل کے آ
یہ روضہ حضور ہے زائرِ سنبھل کے آ

آہستہ سانس لے کہ دیارِ ادب ہے یہ
خوش ہوں حضور ایسے توازن سے چل کے آ

ہونا ہے پیش تجھ کو پیمبر کے روبرو
اے سوزِ احتیاط سے اشکوں میں ڈھل کے آ

اے دل اگر ہے قربت خیرالوری کا شوق
حرص ہو ہوا و کبر کی عادت بدل کے آ

چاہے اگر ہو شعر میں شہزاد کچھ اثر
عشقِ نبی کی آگ میں تو بھی پگھل کے آ



نعت شریف

بلبل باغِ خلد ہے نغمہ سرائے مصطفیٰ
حور و ملک ہیں عرش پر محو ثنائے مصطفیٰ

حق کی رضا وہ پا گیا بگڑی ہوئی بنا گیا
فضلِ خدا سے مل گئی جس کو رضائے مصطفیٰ

دامنِ نبی کا تھام کر مست کچھ ایسا ہو گیا
عالم سے بے نیاز ہے دیکھو گدائے مصطفیٰ

ایک طرف ہے مستجاب، دوسری سمت ہے مجیب
شانِ قبولیت لیے نکلی دعائے مصطفیٰ

ظلمت کفر و شرک سے بچ کر رہیں گے بس وہی
جن کے دلوں میں جاگزیں ہوگی ولائے مصطفیٰ

فتنوں کا زور و شور ہے چاروں طرف جہان میں
آؤ پناہ ڈھونڈ لیں زیرِ ردائے مصطفیٰ

در پہ رسول پاک کے دامن بھی تنگ پڑ گئے
اور رہا عروج پر جود و سخائے مصطفیٰ

نعت نبی کا فیض ہے شعر و سخن کی روشنی
میرا کمال کچھ نہیں یہ ہے عطائے مصطفیٰ



نعت شریف

کتنی عظیم سرور عالم ہے تیری ذات
روشن ہے تیرے نور سے ہر دم یہ کائنات

دونوں جہاں ہیں سیرت اطہر سے مستنیر
دریا ہے رنگ و نور کا آقا تری حیات

تیرا کرم کنارے لگاتا ہے کشتیاں
تیری نگاہ لطف سے ٹلتی ہیں مشکلات

جن و بشر ، ملائکہ رکھتے ہیں احتیاج
پاتے ہیں فیض شہر مدینہ سے شش جہات

روشن ہے ان کی یاد سے میرا ہر ایک دن
تاباں ہے نور نعت سے میری ہر ایک رات

بزم خیال یونہی ابد تک سچی رہے
طاری رہیں ہر آن حضوری کی کیفیات

مرنے کے بعد زندگی دیتا ہے تیرا عشق
فانی جہاں میں تیری محبت کو ہے ثبات

جن کے اثر سے آئینہ دل کا چمک اٹھے
باطن پہ میرے ڈال دو ایسی تجلیات

دامن شفیع حشر کا شہزاد تھام لیں
حسن عمل کے زور پہ ممکن نہیں نجات



نعت شریف

سائل نے لگائی ہے صدا اور طرح کی
ہو بھیک سخی آج عطا اور طرح کی

بے مثل ہیں ہر ایک پیمبر کے خصائص
ہے آپ کی ہر ایک ادا اور طرح کی

آ جائے دعاؤں میں اگر تیرا حوالہ
کرتا ہے عنایات خدا اور طرح کی

سرکار بھی فرماتے ہیں لطف اور طرح کا
ہو جاتی ہے جب مجھ سے خطا اور طرح کی

ہے روزِ فزوں اور کمالِ نبوت
ہر آن ہے قامت پہ قبا اور طرح کی

ہو سایہِ فلکن مجھ پہ ترے ذکر کی چادر
شہزاد کو مل جائے ردا اور طرح کی

☆☆☆

نعت شریف

لے کے رحمتِ شہ ابرار چلے آتے ہیں
دیکھئے دیکھئے سرکار چلے آتے ہیں

ظلمتِ جاں کے لیے نور کا ساماں بن کر
وہ مرے پیکرِ انوار چلے آتے ہیں

بیٹھ جاتا ہوں لیے سوچ کا خالی کاسہ
غیب سے نعت کے اشعار چلے آتے ہیں

شدتِ غم سے نہ گھبراؤ اے غم کے مارو
اک ذرا صبر کہ غمِ خوار چلے آتے ہیں

دیکھنے شان شفاعت کا حسین نظارہ

جوق در جوق گنہگار چلے آتے ہیں

جن و انسان و ملک جن کے مطیع و تابع

ساری مخلوق کے سردار چلے آتے ہیں

زور جب بڑھنے لگے وقت کے فرعونوں کا

مصطفیٰ بن کے مددگار چلے آتے ہیں

روضہ پاک پہ بے سمجھے نہیں آ جاتے

فیض ملتا ہے تو بیمار چلے آتے ہیں

بھول ہو جاتی ہے شہزاد ہمیشہ مجھ سے

دستگیری کو وہ ہر بار چلے آتے ہیں



نعت شریف

مدینے کے شام و سحر اللہ اللہ
وہ پر نور دیوار و در اللہ اللہ

مری رات مکے کی گلیوں میں گزرے
مدینہ میں دن ہو بسر اللہ اللہ

نبی کے نشان قدم کی بدولت
ہے روشن مری رہگزر اللہ اللہ

سکھایا نبی کا ادب خود خدا نے
یہ تعظیم خیر البشر ، اللہ اللہ

سفر ہیں حسیں سے حسیں تر جہاں میں
مدینے کا لیکن سفر ، اللہ اللہ

خدا کے خزانے کے قاسم ہیں لیکن
نہیں پاس کچھ مال و زر اللہ اللہ

مہینوں نہ جلتا تھا چولہا جہاں پر
وہ شاہِ دو عالم کا گھر اللہ اللہ

وہ شہزاد شاہد ہیں از روئے قرآن
نہیں کس پہ ان کی نظر اللہ اللہ



نعت شریف

جنگ و جدل میں امن کا پرچم ہے تیری ذات
زخمِ جگر کے واسطے مرہم ہے تیری ذات

تیری تجلیات سے عالم ہے مستنیر
مہرِ منیر ، نورِ مجسم ہے تیری ذات

تیرا کرم ہے اپنے پرانے کے واسطے
خیرالوری و رحمت عالم ہے تیری ذات

کیوں کر نہ ہو وہ شخص زمانے کا رہنما
جس کی نظر کے سامنے ہر دم ہے تیری ذات

مہکا ہے تیرے فیض سے گلشن کا پھول پھول
سامان خوشگوارِی موسم ہے تیری ذات

آباد تیرے واسطے مکہ کیا گیا
وجہ ظہور چشمہ زم زم ہے تیری ذات

رہتا ہے اس خیال سے شہزاد مطمئن
اک مغفرت کے واسطے کیا کم ہے تیری ذات



نعت شریف

تکتا ہے سوئے گنبدِ خضریٰ بچشمِ نم
زائر جو چھوڑتا ہے مدینہ بچشمِ نم

ہوتی ہیں اس کی ذات پہ رحمت کی بارشیں
دیکھے جو ایک بار وہ روضہ بچشمِ نم

مقبول بارگاہ کو ہوتا ہے بس نصیب
یادشہ ہدی میں تڑپنا بچشمِ نم

اہل نظر کو ارضِ مدینہ ہے کیوں عزیز
جا کر وہاں یہ بات سمجھنا بچشمِ نم

پوچھو تم اس سے روضہ سرکار کا مقام
دیکھا ہے جس نے خلد کا نقشہ بچشمِ نم

پہنچے دیارِ قدس میں جتنے تھے خوش نصیب
پچھے رہا حضور میں تنہا بچشمِ نم

ارضِ حرم میں کاش میں باطن کی آنکھ سے
دیکھوں تجلیات کی دنیا بچشمِ نم

آقا! مجھے دکھائیے راہِ مدافعت
دیتا ہوں اپنی ذات کا پہرہ بچشمِ نم

ٹھہروں گا اس دیار میں شہزاد کس طرح
میں نے ہزار بار یہ سوچا بچشمِ نم



نعت شریف

ہے وادی بطنیا کی فضا اور طرح کی
چلتی ہے مدینہ میں ہوا اور طرح کی

ہر بات کہی جاتی ہے اشکوں کی زباں میں
ہوتی ہے مواجہ میں دعا اور طرح کی

اے سائلو! یہ رحمت کونین کا در ہے
ہوتی ہے یہاں بھیک عطا اور طرح کی

اے کاش ہو ایسی مرے افکار میں جدت
ہر روز کروں مدح و ثناء اور طرح کی

طاری ہے دل و جاں پہ عجب بسط کا عالم
لائی ہے خبر بادِ صبا اور طرح کی

جس شان سے چاہیں جسے سرکار نوازیں
ہر کعب کی خاطر ہے ردا اور طرح کی

دیتا ہے سبقِ اشہد و اسہد کا تفاوت
ہوتی ہے مقرب کی خطا اور طرح کی

نازک ہے مزاج اس کا بہت نظم و غزل سے
ہے نعت نبی صنف ذرا اور طرح کی

شہزاد کو ہو جائے عطا رنگ او ایسی
عشاق میں ہو میری وفا اور طرح کی



نعت شریف

پہنچا مرا درود جو ان کی جناب میں
مجھ کو سلام عرش سے آیا جواب میں

جب تک نہ ہو شریعت خیر الوریٰ کا فیض
ممکن نہیں تمیز گناہ و ثواب میں

اب تو کوئی سبیل حضوری کی ہو حضور
کب تک رہے گی جان مسلسل عذاب میں

اشکوں نے کی بلال کے لہجے میں گفتگو
صد شکر کامیاب رہا میں خطاب میں

ان کے سوا جہان میں ایسا نہیں کوئی
جس نے کیا ہو قید سمندرِ حباب میں

کیسے ثنائے سرور عالم کو چھوڑ دیں
لازم یہ شق ہے عشق رسالت کے باب میں

والشمس ، والقمر کہیں وائل و والضحیٰ
نعتیں لکھی ہوئی ہیں خدا کی کتاب میں

اک بار اور کیجیے شہزاد پر کرم
اک بار اور آئیے سرکارِ خواب میں

☆☆☆

نعت شریف

بہار ہی پر نہیں ہے موقوف نعت خیرالوریٰ کا موسم
ہر اک مہینہ ہے ماہ مدحت ، ہر ایک موسم ثنا کا موسم

رؤف ہیں وہ رحیم ہیں وہ حبیب رب کریم ہیں وہ
وہ جب ہوں مائل بہ لطف سمجھو یہی ہے فضل خدا کا موسم

وہ جن کے نقش قدم پہ چل کر ضمیر انسان مطمئن ہے
رواں ہے کون و مکاں میں ان کے عمل سے رشد و ہدیٰ کا موسم

ملے اجازت تو میں بھی دیکھوں وہ سبز گنبد وہ نوری جالی
عطا ہو فصل وصال آقا! ہو ختم آہ و بکا کا موسم

انہیں کی در یوزہ گر ہیں صدیاں انہیں کے ادنیٰ گدا زمانے
ازل سے تابہ ابد ہے میرے نبی کے جود و سخا کا موسم

ابوالبشر تھے نہ ابن مریم مگر وہ جلوہ نما تھے پیہم
رہا ہے گلزار کن فکاں میں انہیں کے عز و علا کا موسم

تو پھر ہے شہزاد کیسا خطرہ ریاض اعمال کو خزاں کا
فضائے محشر میں جبکہ ہوگا شفاعت مصطفیٰ کا موسم



نعت شریف

چوکھٹ نبی کی چھوڑ کر جاتا کہاں کہاں
ان کا فقیر ٹھوکرےں کھاتا کہاں کہاں

جیسے بیاں حضور کی خدمت میں کر دیا
ایسے میں دل کا حال سناتا کہاں کہاں

سلطان ملک فقر کی بیعت کیے بغیر
حرص و ہوا کے ناز اٹھاتا کہاں کہاں

ہوتی اگر نہ آپ کی چوکھٹ اسے نصیب
آنسو گناہگار بہاتا کہاں کہاں

اچھا ہوا دیار سخاوت میں پڑ رہا
پھر کر صدا فقیر لگاتا کہاں کہاں

ہوتا احد کی جنگ میں شہزاد گر شریک
خود کو نہ ان کی ڈھال بناتا کہاں کہاں



نعت شریف

کام دیتے ہیں غریبوں کو حوالے تیرے
کون سا منہ ہے نہیں جس میں نوالے تیرے

روح اور جسم کے مابین تھے اس دم آدم
بزم لولاک میں جس دم تھے اجالے تیرے

تو جہاں چاہے اشارے سے بلائے ان کو
چاند ، سورج کو کیا حق نے حوالے تیرے

ساتھ رہتی ہے تری یاد ہمیشہ میرے
کام آتے ہیں مصیبت میں سنبھالے تیرے

زندگی ان کے خمیروں میں رچی ہوتی ہے
موت بھی آئے تو مرتے نہیں پالے تیرے

مجھ گنہگار کی امید ہے بخشش ہو گی
میں نے جب حشر کے دن واسطے ڈالے تیرے

ان کی آنکھوں میں چھلکتی ہے ترے رخ کی ضیا
حسن کو ناز ہے جن پر وہ ہیں کالے تیرے

پیروی کرتا ہے جو تیرے نقوش پا کی
یاد آتے ہیں اسے پاؤں کے چھالے تیرے

کعب و حسان کی قسمت پہ ہو شہزاد نثار
جن کے شانوں پہ سچے پاک دوشالے تیرے



نعت شریف

تجلیات کو دل میں سمو کے آتا ہے
جو شخص شہرِ مدینہ سے ہو کے آتا ہے

عجب سرور سا ہوتا ہے اس کے چہرے پر
جو بارگاہِ رسالت میں رو کے آتا ہے

اسی پہ رازِ محبت کے فاش ہوتے ہیں
جو آبِ اشک سے آنکھوں کو دھو کے آتا ہے

سکونِ قلب کی نعمت اسی کو ملتی ہے
جو اس دیار میں پلکیں بھگو کے آتا ہے

ثنا کے واسطے جب میں قلم اٹھاتا ہوں
مرا خیال مدینے سے ہو کے آتا ہے

وہ جس کے زیر تصرف ہیں عالمین تمام
اسے قرار چٹائی پہ سو کے آتا ہے

بیاں وہ شعر میں شہزاد ہو نہیں سکتا
جو کیف یاد مدینہ میں کھو کے آتا ہے



نعت شریف

خدا حضور کا قرآن مرے حضور کا ہے
تمام عالمِ امکان مرے حضور کا ہے

کرم ہے سرورِ دین کا ہر ایک امت پر
ہر اک رسول پر احساں مرے حضور کا ہے

نوازشات ہیں عالم پہ ان کی ہر لحظہ
ہر آن فیض فراواں مرے حضور کا ہے

نگاہ رشک سے تکتے ہیں اس کو قدسی بھی
جو خوش نصیب کہ مہماں مرے حضور کا ہے

کیے ہوئے ہیں گوارا ہمیں جو ارض و سما
یہ سارا فیض میں قرباں مرے حضور کا ہے

یہ خلق و امر کا سب اہتمام ان کے لیے
بہشت و عرش کا سماں مرے حضور کا ہے

نہیں ہے ان کی شریعت میں جبر کا پہلو
تمام دین ہی آساں مرے حضور کا ہے

سنائی حشر سے پہلے ”انـالہـا“ کی نوید
یہ کس کمال کا فرماں مرے حضور کا ہے

یہ کس کا نام ہے گونجا خدا کے نام کے ساتھ
مرے حضور کا ہاں ہاں مرے حضور کا ہے

جو درمیان ہے شہزاد بیت و منبر کے
بہشت کا وہ گلستاں مرے حضور کا ہے



نعت شریف

یاد طیبہ کی ہوا سے باب چشم تر کھلا
وقت مدحتِ صحن جاں میں رحمتوں کا در کھلا

پھیل جائے گی مہک ذکر نبی کی چار سُو
روز محشر جب مرے اعمال کا دفتر کھلا

جب کیا میں نے ارادہ مدحت سرکار کا
سائبانی کے لیے جبریل کا شہپر کھلا

ہم کہ آب زر سمجھتے تھے سراب ریگ کو
جب حضور آئے تو ہم پر فرق خیر و شر کھلا

جانے کب آجائے طیبہ کا مہاجر لوٹ کر
رات دن یونہی نہیں رہتا خدا کا گھر کھلا

نقش طیبہ ہو گیا قرطاس جاں پر مرسم
یوں مرے وجدان پر فردوس کا منظر کھلا

عقل جب شہزاد عشقِ مصطفیٰ میں ڈھل گئی
آدمی پر عقدہ اسرار بحر و بر کھلا



نعت شریف

کیجیے میرے حق میں دعا یا نبی
نعت پر ہو مرا خاتمہ یا نبی

رک نہ جائے درآمد مضامین کی
ہو نہ جائے قلم بے وفا یا نبی

ہاتھ میں لے کے کشکول کم مائیگی
خیر کا منتظر ہے گدا یا نبی

ایسا لگتا ہے کوہ صفا آج تک
دے رہا ہے کسی کو صدا یا نبی

آپ کے لطف سے گلشنِ قلب میں
چل رہی ہے سکوں کی ہوا یا نبی

دیکھا جائے نگاہ حقیقت سے گر
منتشر ہے حرم کی فضا یا نبی

ایک شہر مدینہ کے سلطان کیا
آپ تو ہیں شہ دوسرا یا نبی

جس کا ایک ایک مضمون ہو منفرد
چاہتا ہوں وہ طرز ثناء یا نبی

آپ کے در سے اشعار توصیف کی
بھیک لیتی ہے فکر رسا یا نبی

داد دے روح حسان جس پر مجھے
شعر ایسا ہو کوئی عطا یا نبی

کیا لکھے نعت شہزاد سا بے ہنر
میں کہاں مرتبہ یہ کجا یا نبی

☆☆☆

نعت شریف

رونق بزم جہاں شمع شبستان عرب
ثانی باغ جناں حسن گلستان عرب

راحت قلب و نظر غنچہ بستان عرب
چارہ درد جگر خار بیابان عرب

تابع حکم شہ دیں ہیں عجم کے دفتر
دست محبوب خدا میں ہے قلمدان عرب

ذرہ ذرہ میں چمکتے ہیں یہاں ماہ و نجوم
جادۂ عرش معلیٰ ہے خیابان عرب

جب کھلا باب عنایات نبوت اس میں
آسماں گیر ہوئی وسعت دامن عرب

سنت سرورِ دیں ، صاحب ایماں کا وقار
یعنی دستار کہ ہے زینتِ مردان عرب

مجھ کو شہزادِ مکہ روحِ رضا سے پہنچی
ورنہ ہوتی نہ رقمِ مدحت سلطان عرب



نعت شریف

ہاتھ میں لے کے قلم اپنا مقدر لکھنا
اتنا آساں بھی نہیں نعت پیمبر لکھنا

دفتر حشر کا سرکار کو افسر لکھنا
کشور ارض و سما کا انہیں سرور لکھنا

دیکھنا ان کی عنایات کریمانہ کو
اور انہیں سب کے لیے لطف کا پیکر لکھنا

پیاس میں شربت کوثر کی سی لذت دے گا
شاہ کوثر کا قصیدہ لب کوثر لکھنا

قبر پر ناعت احمد کی لگانا تختی
واصف شاہ عرب میرے کفن پر لکھنا

بات ہو ان کے مدینے کی تو جنت کہنا
ذکر ہو اس کی فضا کا تو معطر لکھنا

دیکھ کر نقش کف پائے نبی کی جھلمل
ہم سے ممکن نہ ہوا مہ کو منور لکھنا

کثرت لطف الہی کا ہے شہزاد ثبوت
مدحت مصطفوی لکھنا اور اکثر لکھنا



نعت شریف

خیرالوری کہوں انہیں شمس الضحیٰ کہوں
صدر العلیٰ کہوں کبھی بدرالدجی کہوں

کچھ کر کے اقتباس کلام مجید سے
طہ کہوں ، نذیر کہوں، مصطفیٰ کہوں

زینت فزائے مسند محمود ہیں حضور
ایوان حشر کا انہیں صدر العلیٰ کہوں

جن کی کرن سے صبح ازل کو ملی ضیاء
ان کو شب الست کا بدرالدجی کہوں

اس درجہ نور باریاں ہوتی ہیں روح میں
جس درجہ اہتمام سے صلِ علی کہوں

جی چاہتا ہے پھر ہو ”بلی“ کا معاملہ
پھر سے بلی کے ساتھ میں صلِ علی کہوں

میرا درود اور ہے اس کا درود اور
کیسے بھلا میں خود کو شریکِ خدا کہوں

وہ جن کا ذکر خیر کیا تھا مسیح نے
اللہ کے خلیل کی ان کو دعا کہوں

آنکھوں میں ہیں مناظرِ فردوسِ گامِ گام
ارضِ حرم کو ساحلِ موجِ بقا کہوں

شہزاد بھیجتا ہے خدا جس پہ خود درود
اس ذات کو بزرگ میں بعد از خدا کہوں



نعت شریف

ایماں ہے بادباں تو ستارا ہے ان کا نام
دنیا کے اس بھنور میں کنارہ ہے ان کا نام

معمور کر دیا اسے انوارِ حمد سے
خالق نے کیا ہی خوب سنوارا ہے ان کا نام

وہ شخص سب کے دل میں اُترتا چلا گیا
جس نے بھی اپنے دل میں اتارا ہے ان کا نام

از فرشِ تابہ عرش ہے صلِّ علیٰ کی گونج
وردِ زباں ہمارا تمہارا ہے ان کا نام

ایوانِ لا اِلٰہَ کا اک معتمد ستون
شرعِ مبیں کی آنکھ کا تارا ہے ان کا نام

کھولا یہ راز اسمِ گرامی کی میم نے
تحمیدِ لم یزل کا اشارہ ہے ان کا نام

لوح و قلم کو اسم گرامی سے ہے شرف
تقدیر کی جبیں کا ستارا ہے ان کا نام

ہے اصلِ حمد و حامد و محمود ایک ہی
کس کس طرح سے حق نے ابھارا ہے ان کا نام

اس نام ہی سے ارض و سما میں ہے روشنی
لااریب روشنی کا منارا ہے ان کا نام

مومن کا دل حریمِ مدینہ سے کم نہیں
مومن کے دل میں انجمنِ آرا ہے ان کا نام

قرباں کر رہا ہے وہ جاں ان کے نام پر
جس جس کو اپنی جان سے پیارا ہے ان کا نام

شہزاد میرے نطق کی معراج ہو گئی
میں نے زباں سے جو نہی پکارا ہے ان کا نام



نعت شریف

آرزوئے دیدہٴ موسیٰ کو یوں پورا کیا
عرش پر دیدارِ حق آقا نے بے پردہ کیا

دوسرا ان جیسا کوئی پھر نہیں پیدا کیا
خلق میں خلاق نے سرکار کو یکتا کیا

عالم بالا سے گزرے جب شہ دیں بے حجاب
روئے تابان نبی کو عرش بھی دیکھا کیا

کہکشاؤں کو ملی حسن کف پا کی زکوٰۃ
نور کو بھی مستنیر اس نور نے ایسا کیا

کیا تھا گر کچھ اور رہتے ساتھ تا قصرِ دنی
طائرِ سدہ نشین یہ کیا شبِ اسرئی کیا

پیکرِ آدم میں تھا نورِ محمدِ جلوہ گر
سب فرشتوں نے انہی کے نور کو سجدہ کیا

صاحبِ ایماں نے جانا ”ایکم مثلّی“ کو حق
دشمنِ ایماں انہیں خود سا بشر سمجھا کیا

دل کے گلشن میں اتر آئی بہارِ ہشتِ خلد
کشتِ جاں پر آپ کا ابرِ کرم برسا کیا

کس قدر لگتی ہے دلکش حضرت حسّاں کی بات
آپ سا خوش رو کسی ماں نے نہیں پیدا کیا

آپ کی خلقت کو رکھارت نے ہر خامی سے پاک
گویا خالق نے بھی جیسا آپ نے چاہا کیا

آج پھر یاد آئے ہیں اہل جوارِ ذی سلم
آج خوب آنسو بہائے اور جی ہلکا کیا

یادِ طیبہ سے ملا شہزادِ کچھ دل کو سکوں
نعت کے اشعار نے سینہ مرا ٹھنڈا کیا



نعت شریف

کیا بتائے بشر آپ کا مرتبہ جانتا ہے خدا ہی مقام آپ کا
آپ کا عشق ایمان کی جان ہے روح دین متیں احترام آپ کا

آپ خلقت میں لاریب ہیں اولیں آپ بعثت میں ہیں آخر آخریں
کون جانے بھلا ابتدا آپ کی کون جانے بھلا اختتام آپ کا

معرکہ ہے صلیب و علم کا پپا اہل اسلام باہم ہوئے بے وقفا
کاش پھر کوئی رومی عجم سے اٹھے کاش پھر آئے کوئی غلام آپ کا

یا نبی اس طرف پھر ہو چشم کرم ساری امت کا رہ جائے آقا! بھرم
دستِ اغیار میں ہے کلیدِ حرمِ نرغہ کفر میں ہے نظام آپ کا

آپ کو انبیاء کی قیادت ملی آپ کو اصفیاء کی سیادت ملی
”سارے نبیوں میں اونچا مقام آپ کا سب سے لازم ہوا احترام آپ کا“

آپ سے نور تھا ظلمتِ دہر میں آپ سے نور ہے ظلمتِ دہر میں
کام آیا تھا پہلے بھی نام آپ کا کام دے گا ہمیں اب بھی نام آپ کا

آپ کا ذکر شہزاد کی نظم میں آپ کا ذکر شہزاد کی نثر میں
اس عنایت کا ہو شکر کیسے ادا تذکرہ لب پر ہے صبح و شام آپ کا



نعت شریف

وہی لمحے حاصل زندگی ہیں جو اُن کے در پہ گزر گئے
مرے ریگ زارِ وجود کو گل و یاسمیں سے جو بھر گئے

میں چلا جو اسوۂ پاک پر مرے مصطفیٰ ہوئے راہبر
مجھے بندگی کی سند ملی مرے سارے کام سنور گئے

یہ کمال ہے شہ دین کا دیا درس صدق و یقین کا
جو اٹے تھے کفر کی دھند سے وہ نقوش سارے نکھر گئے

یہ جو نور ہے شب قدر کا یہ ہے فیض سپدِ بدر کا
اسے طاق رات میں ڈھونڈنے کا حضور حکم ہیں کر گئے

ملے بندگی کے وہیں نشاں بنی سجدہ گاہ وہاں وہاں
”وہ جہاں جہاں بھی ٹھہر گئے وہ جہاں جہاں سے گزر گئے“

ہیں قسمِ رحمتِ رب وہی سبھی رحمتوں کا سبب وہی
شہ دوسرا ہی کے جود سے جو تہی تھے طرف وہ بھر گئے

بخدا وہ اہل نصیب ہیں شہ انس و جاں کے قریب ہیں
وہ جو اتباعِ رسول میں غم دو جہاں سے گزر گئے



نعت شریف

رسائی بارگاہِ پاک میں جس دم ہوئی اپنی
مقدر اوج پر تھا کیفیت تھی دیدنی اپنی

حضورِ خواجہ طیبہ ہوئی پھر حاضری اپنی
خدا کے فضل سے کچھ رنگ لائی بندگی اپنی

دل و روح و بدن تھے سامنے سرکار کے حاضر
حقیقت اس گھڑی مجھ پر حقیقت میں کھلی اپنی


یہ ان کے التفات بے کراں کا اک بہانہ ہے
عزیز از جان مجھ کو اس لیے ہے بے کسی اپنی

فضیلت آپ کی بعد از خدا سب پر مسلم ہے
جتائی ہی نہیں لیکن کسی پر برتری اپنی

گرایا اس نے جب مجھ کو شہِ والا کی چوکھٹ پر
فقط اس دن مجھے اچھی لگی یہ بے خودی اپنی

چھٹی ظلمت اجالا ہو گیا سارے زمانے میں
عرب کے چاند نے پھیلائی جس دم روشنی اپنی

کمائی ہے یہی شہزادِ عمر چند روزہ کی
کٹی ہے مدحِ محبوبِ خدا میں زندگی اپنی



نعت شریف

اس محبوب کا صدقہ میری مان ہوا
تجھ پر نافذ ہے جس کا فرمان ہوا

طیبہ میں اک نعت ہدیہ لیتی جا
کر دے مجھ پر اتنا تو احسان ہوا

تو نے حرا میں وہ منظر بھی دیکھا تھا
اترا تھا قرآن پہ جب قرآن ہوا

کر معمور دل و جاں کو اس خوشبو سے
لا طیبہ سے کچھ عطر و لوبان ہوا

تو جالی کے اس جانب بھی جاتی ہے
جس جانب ہے مولا کی برہان ہوا

میرے بھی ممدوح وہی ہیں تیرے بھی
اور وہی ہیں ممدوح رحمن ہوا

تو نے تو سرکار کے لب بھی چومے ہیں
میں تیری خوش بختی پر قربان ہوا

ساتھ رہی ہے اسرئی و معراج میں تو
پائے ہیں کیا کیا روح و ریحان ہوا

تو گوش سرکار تک پہنچاتی تھی
نعت پڑھا کرتے تھے جب حسان ہوا

تو محفوظ ہوئی ہے ان کی سانسوں سے
رب نے تجھ کو بخشی کیسی شان ہوا

تو بھی شامل تھی سرکار کی طینت میں
تجھ پہ فدا ہو جائے میری جان ہوا

میں بھی تیرے ساتھ مدینے جا پہنچوں
ہے کوئی ہم راہی کا امکان ہوا

آتی ہے شہزاد ریاض الجنّت سے
تازہ تر کرنے میرا ایمان ہوا



نعت شریف

خود سنور جائیں گے حالات مدینے چلئے
آپ بن جائے گی ہر بات مدینے چلئے

رشکِ صد خلد ہے گلزارِ حریمِ طیبہ
ہیں وہاں نور کے باغات مدینے چلئے

بارشِ نور برستی ہے گلی کوچوں میں
دن کے جیسی ہے وہاں رات مدینے چلئے

چھوڑیئے چھوڑیئے دنیا کے یہ جھنجٹ سارے
آئیئے آئیئے حضرات مدینے چلئے

دل میں رکھے نہ کوئی زادِ سفر کا کھٹکا
اک سے اک ہے وہاں سوغات مدینے چلئے

حاصل عمر ہیں گھڑیاں جو وہاں پر گزریں
قیمتی ہیں وہی لمحات مدینے چلئے

قدسیوں کا وہاں رہتا ہے ہمیشہ مجمع
ہیں ہمہ رنگ فیوضات مدینے چلئے

قاسمِ نعمتِ باری ہیں کرم پر مائل
بٹ رہی ہے وہاں خیرات مدینے چلئے

ان کے دربار سے جاتا نہیں منگتا خالی
ہے رواں بحرِ عنایات مدینے چلئے

راہِ طیبہ میں ہیں جتنے بھی دیار و امصار
ہیں وہ جنت کے مضافات مدینے چلئے

جن کے سینے میں ہے تاریخِ رسالت پنہاں
دیکھنے ہوں جو کمالات مدینے چلئے

الجھنیں حل در سرکار پہ جا کر ہوں گی
گر بدلنے ہیں خیالات مدینے چلئے

صبح کی سانس معطر ہے مہک سے ان کی
شام پر بھی ہیں عنایات مدینے چلئے

کھینچتا ہے دل مومن کو اُحد کا منظر
یاد آ جاتے ہیں غزوات مدینے چلئے

جا بجا ہیں وہاں آثار و مظاہر ان کے ہر قدم پر
ہیں کرامات مدینے چلئے

کہہ رہی ہیں وہ ہوائیں بھی انہی کے قصے
سن ہی لیجے وہ حکایات مدینے چلئے

خواہشیں دہر کی چھوڑیں گی نہ دامن ہرگز
توڑیے اب یہ روایات مدینے چلئے

پاؤں شہزاد طبیعت پہ میں کیسے قابو
ہے تقاضا یہی دن رات مدینے چلئے



نعت شریف

سرور کون و مکاں سید ذیشانِ عرب
باعثِ ارض و سما روحِ عجمِ جانِ عرب

رونقِ بزمِ جہاں شمعِ شبستانِ عرب
ثانیِ باغِ جناں حسنِ گلستانِ عرب

گلشنِ روح پہ چھا جاتی ہے شادابی سی
یاد آ جاتے ہیں جس دم گل و ریحانِ عرب

تابعِ حکمِ شہِ دیں ہیں عجم کے دفتر
دستِ محبوبِ خدا میں ہے قلمدانِ عرب

ذّرے ذّرے میں چمکتے ہیں یہاں ماہ و نجوم
جادۂ عرشِ معلیٰ ہے خیابانِ عرب

جب کھلا باب عنایات نبوت اس میں
آسماں گیر ہوئی وسعتِ دامنِ عرب

سنتِ سرورِ دیں صاحبِ ایماں کا وقار
یعنی دستار کہ ہے زینتِ مردانِ عرب

حاملِ وحی خداوند فرشتوں کا امام
”طائرِ سدرہ نشیں مرغِ سلیمانِ عرب“

بست و دو سال زیارت کو مسلسل آیا
”طائرِ سدرہ نشیں مرغِ سلیمانِ عرب“

مجھ کو شہزادِ کمکِ روحِ رضا سے پہنچی
ورنہ ہوتی نہ رقمِ مدحتِ سلطانِ عرب



نعت شریف

یاد جب خلوتِ خورشیدِ حرا آتی ہے
گوشہٴ قلب سے اقراء کی صدا آتی ہے

مسجدِ نعت میں جب سجدہ کناں ہونا ہو
کام اس وقت مرے فکرِ رسا آتی ہے

روح کا رزق اترتا ہے فلک سے جب بھی
میرے حصے میں شہِ دیں کی ثنا آتی ہے

یاس کو پاس پھٹکنے نہیں دینا ہر گز
دل کی بستی مرے آقا کو بسا آتی ہے

روح کے دشت کو گلزار بنانے کے لیے
صبح دم جنت طیبہ سے ہوا آتی ہے

نسبت سرور کونین پہ ہے فخر مگر
اپنے اعمال کو دیکھوں تو حیا آتی ہے

گلشن جاں میں مہکتے ہیں درودوں کے گلاب
”جب مدینے سے کوئی موج صبا آتی ہے“

کعبۃ اللہ کے شہزاد ہر اک گوشے سے
”وَرَفَعْنَا لَكَ ذِكْرَكَ“ کی صدا آتی ہے



نعت شریف

منگتے کا بھرم رکھنا سرکار کی سنت ہے
سائل کی صدا سننا سرکار کی سنت ہے

پرش کے لیے جانا دکھ درد کے ماروں کی
لاچار کے کام آنا سرکار کی سنت ہے

تنہائی میں چھپ چھپ کر غیروں کے لیے رونا
اپنوں کے ستم سہنا سرکار کی سنت ہے

مخلوق سے پیش آنا ہر حال میں شفقت سے
بندوں کا بھلا کرنا سرکار کی سنت ہے

تعلیم شہِ دیں ہے ، تکریمِ بنی آدم
تعلیم کو پھیلانا سرکار کی سنت ہے

شیطان کا طریقہ ہے سفاکی و خوں ریزی
دشمن کو اماں دینا سرکار کی سنت ہے

مشکل ہو بھلے جتنی ، حالات ہوں کیسے ہی
حق بات سدا کہنا سرکار کی سنت ہے

بیعت نہ کبھی کرنا فرعونِ زمانہ کی
ایمان پہ ڈٹ جانا سرکار کی سنت ہے

کچھ وقت عبادت میں راتوں کو بسر کرنا
آرام بھی فرمانا سرکار کی سنت ہے

جس ذات نے بخشی ہیں شہزاد ہمیں سانسیں
اس ذات کا دم بھرنا سرکار کی سنت ہے



نعت شریف

ابر کرم کچھ ایسا برسا تری گلی میں
خالی رہا نہ کوئی منگتا تری گلی میں

اٹکے ہوئے ہیں آنسو پلکوں پہ کس ادب سے
آہوں میں ڈھل گیا ہے گریہ تری گلی میں

سب زائروں کی خاطر ہے مژدہ شفاعت
یہ چیز ہے تو بس ہے تنہا تری گلی میں

دیتی ہے پیار اتنا یہ سرزمین اقدس
ہر شخص لگ رہا ہے اپنا تری گلی میں

ملتی ہے سر بلندی سر کو یہاں جھکا کر
دیکھا ہے ہم نے سجدہ تری گلی میں

سورج میں اک جھجک سی وقت طلوع دیکھی
مہتاب کو بھی گم سُم پایا تری گلی میں

ہر شے میں ہم نے دیکھے حسنِ ازل کے جلوے
اک چیز بھی نہیں ہے بے جا تری گلی میں

پاس ادب سے دھڑکن دل میں سمٹ رہی ہے
کچھ سہل تو نہیں ہے رہنا تری گلی میں

شہزاد اس کرم کا گو اہل تو نہیں ہے
اے کاش اور کچھ دن رہتا تری گلی میں



نعت شریف

اللہ نے یوں شان بڑھائی ترے در کی
تعظیم خود انساں کو سکھائی ترے در کی

ہر لمحہ مجھے رہتا ہے احساسِ حضوری
تصویر جو سینے میں سجائی ترے در کی

طاری تھا مری روح پہ معراج کا عالم
جالی جو مرے ہاتھ میں آئی ترے در کی

تھا پاس ترے ذوقِ طہارت کا خدا کو
سوئی جو فرشتوں کو صفائی ترے در کی

اے رحمت عالم ہو کوئی وصل کا ساماں
ہے شاق بہت دل پہ جدائی ترے در کی

لیتے ہیں فرشتے بھی یہاں سانسِ ادب سے
وہ دھاک ترے رب نے بٹھائی ترے در کی

پابندِ ادب ہیں یہاں صدیق و عمر بھی
تکریم وہ قرآن نے بتائی ترے در کی

آیا مری سانسوں کو مہکنے کا سلیقہ
خوشبو جو دل و جاں میں بسائی ترے در کی

توقیر ترے شہر کی مطلوب تھی رب کو
قرآن میں قسم اس لیے کھائی ترے در کی

کر آؤں چمن زارِ مدینہ کی زیارت
ہو پھر سے مقدر میں رسائی ترے در کی

اس ہاتھ میں قدرت کا بھی کچھ ہاتھ تو ہوگا
جس ہاتھ نے بنیاد اٹھائی ترے در کی

اک بحرِ اٹلنے لگا الطاف و عطا کا
سائل نے جو زنجیر ہلائی ترے در کی

اس قوم کو آیا نہیں جینے کا قرینہ
جس قوم کو تعلیم نہ بھائی ترے در کی

انسان کو احسان ترے یاد رہیں گے
تا عمر نہ بھولے گی ، بھلائی ترے در کی

شہزاد کے ہونٹوں پہ رہے نعت کا نغمہ
آنکھوں میں رہے جلوہ نمائی ترے در کی



نعت شریف

مائل بہ کرم رہتے ہیں سرکار ہمیشہ
یونہی نہیں آ جاتے گنہگار ہمیشہ

ارمان شفاعت لئے سرکار کے در پر
آتے ہیں شفاعت کے طلب گار ہمیشہ

سرمایہ آدم ہے تری ذاتِ گرامی
ہیں زیرِ قدم ثابت و سیار ہمیشہ

تاحشر ہے اب تیرے لیے مسندِ ارشاد
لو دیتے رہیں گے ترے افکار ہمیشہ

بخشی ہے ترے رب نے ترے ذکر کو رفعت
ہوتے ہی رہیں گے ترے تذکار ہمیشہ

خلاقِ دو عالم بھی ترے ساتھ ہے ہر دم
جبریل بھی ہیں تیرے طرف دار ہمیشہ

ہر نقش کفِ پا ہے ترا رہبر کامل
ہیں اہل نظر اس کے طلبگار ہمیشہ

قرآن کی تفسیر فرامین ہیں تیرے
ہے تازہ شریعت کا چمن زار ہمیشہ

ہر وصف ترا مظہر اخلاق الہی
ہر حرف ترا زندہ و ضو بار ہمیشہ

محبوب ہے تو باقی وحیِ ابدی کا
تابندہ رہیں گے ترے انوار ہمیشہ

ہر دور میں مقبول و مسلم رہی آقا
دنیا میں تری خوبی کردار ہمیشہ

پھٹکے نہ کبھی پاس مرے گردشِ دوراں
میں نعت کہوں اے شہ ابرار ہمیشہ

رکھا ہے قدم تو نے جہاں فرشِ زمیں پر
دیکھا ہے وہاں نور کا مینار ہمیشہ

ہے جس میں جڑا ختم نبوت کا نگینہ
سر پر ہے فضیلت کی وہ دستار ہمیشہ

والشمس ہے اے شمس ترا روئے فروزاں
والفجر ترے حسن کا اظہار ہمیشہ

سرکار نے جو صبح و مسا خود بھی پڑھے ہیں
رکھ وردِ زباں بس وہی اذکار ہمیشہ

دیتا رہے خوشبو جو ترا اسمِ گرامی
مہکا رہے شہزاد کا گھر بار ہمیشہ



نعت شریف

اللہ نے کر دی ہے بیاں شانِ رسالت
قرآن کی آیات ہیں شایانِ رسالت

دل جب سے ہے وابستہ دامنِ رسالت
حاصل ہے مسلسل مجھے فیضانِ رسالت

ہر گوشہ پر نور ہے فردوسِ بداماں
یہ عرشِ معلیٰ ہے کہ ایوانِ رسالت

سجدے کو مچلتا ہے بہرگام یہاں دل
ہے کعبہٴ عشاقِ خیابانِ رسالت

سرکار نے فرمایا اسے پاک بتوں سے
پہنچا تو ہے کعبے کو بھی فیضان رسالت

حرف آئے تو کیسے کوئی سرکار پہ آئے
ہے ذاتِ احد آپ نگہبان رسالت

آیاتِ الہی کے ہیں سرکار مفسر
اللہ کا فرمان ہے فرمان رسالت

اس منصب عالی پہ انہیں فخر نہیں ہے
ہیں سرورِ دیں ، سید و سلطان رسالت

سایہ سرِ ناعت پہ ہے جبریل کے پر کا
مولا کی اماں میں ہے ثنا خوان رسالت

ہو جائے ثمر بار مرا نخلِ تمنا
بر سے جو کبھی قلب پہ بارانِ رسالت

حسنین جو ہیں سیدہ زہرا کے دُلا رے
دنیا میں ہیں دونوں گل و ریحانِ رسالت

بے تاب چٹکنے کو ہے غنچہ مرے دل کا
ہاں ایک کرن نیرِ تابانِ رسالت

ہونٹوں پہ نئی نعت کے اشعار سجائے
ہے زمزمہ خواں بلبلِ بستانِ رسالت

ہیں عالم حیرت میں اولوالعزم پیمبر
خالق نے بنائی ہے عجب شانِ رسالت

قرآن میں خالق نے قسم کھائی ہے اس کی
ایمان کی جاں یونہی نہیں جانِ رسالت

اس در کے جو اکرام کا قائل ہی نہیں ہے
لو بن کے کھڑا ہے وہی دربانِ رسالت

یہ گلشن بے خار ہے محفوظ خزاں سے
شہکار ہے فطرت کا گلستانِ رسالت

موقوف ہے اس بات پہ انساں کی ترقی
انسان کو کس درجہ ہے عرفانِ رسالت

انسان کو سرکار نے انسان بنایا

انسان پہ کیا کم ہے یہ احسانِ رسالت

شہزاد یہ اعزاز کوئی کم تو نہیں ہے

مجھ ایسا گنہگار ہو مہمانِ رسالت



نعت شریف

رسول پاک سے سن عظمتِ حمد خدا کیا ہے
خدا سے پوچھ شان و شوکت صلِّ علیٰ کیا ہے

دیا پیغام یہ بدر و احد کے جاں نثاروں نے
کسی کو کیا خبر قدر محمد مصطفیٰ کیا ہے

جناب سرور دیں کے تبسم کا تسلسل ہیں
”یہ کلیاں، پھول، غنچے، رنگ و بوموج صبا کیا ہے“

پناہ عاصیاں ہے ان کا دامنِ شفاعت بھی
بروزِ حشر یہ کھل جائے گا لطف و عطا کیا ہے

یہ ان کی رحمة للعالمین ہی کے جلوے ہیں
جو پوچھو عاصیوں پر یہ کرم کا سلسلہ کیا ہے

درود خالق اکبر ہے مداحی محمد کی
ثنائے مصطفیٰ کر بندہ حق سوچتا کیا ہے

میں ان کے ذکر سے شہزاد اپنا قد بڑھاتا ہوں
مری اوقات کیا ورنہ، مرا حرفِ ثنا کیا ہے



نعت شریف

ہو کیسے حق ادا پھر ہم سے ان کی نعت و مدحت کا
الم نشرح ہے سر آغاز جن کی شانِ رفعت کا

نہیں کوئی کنارِ رحمتِ آقا کی وسعت کا
پھر یرا عرش پر لہرا رہا ہے ان کی عظمت کا

ادھر بھی سرور دیں کوئی چھینٹا ابر رحمت کا
کہ ابتر ہو رہا ہے حال اب تو ساری امت کا

کھلا توحید کا روشن دریچہ شرک خانے میں
یہ ایک اعجاز ہی تھا سرورِ عالم کی دعوت کا

رسول ہاشمی کے امتی انمول ہوتے ہیں
کسی کو کیا پتا ان موتیوں کی قدر و قیمت کا

سوائے کوچہ سرکار کے بک جائیں ناممکن
اگر اندازہ ہو جائے ہمیں خود اپنی قیمت کا

کہا اللہ نے قرآن میں ختم المرسلین ان کو
”عقیدہ اس لیے رکھتے ہیں ہم ختم نبوت کا“

شہ کونین نے فرما دیا ہے ”لانی بعدی“
”عقیدہ اس لیے رکھتے ہیں ہم ختم نبوت کا“

کسی کذاب کو جرأت نہ ہو پھر ایسے دعوے کی
”عقیدہ اس لیے رکھتے ہیں ہم ختم نبوت کا“

کسی کاذب سے کوئی معجزہ مانگے تو کافر ہے
یہ فتویٰ ہے بہت مشہور سلطانِ فقہت کا

نیا کوئی نبی شہزاد ہو اب غیر ممکن ہے
رسولِ آخریں پر ختم ہے منصب رسالت کا



نعت شریف

کس طرح نہ ہو منبعِ انوارِ عمامہ
پہنے ہوئے ہیں سیدِ ابرارِ عمامہ

ثابت ہے روایاتِ صحیحہ سے یہ دعویٰ
ہے تاجِ نبی سنتِ سرکارِ عمامہ

سجتا رہا جو سرورِ کونین کے سر پر
وہ رحمتِ عالم کا طرحِ دارِ عمامہ

شملے کی ہر اک تار میں رقصاں ہیں ستارے
اللہ رے زیبا و ضیا بارِ عمامہ

درہائے سیادت سے مرصع ہے ہر اک بل
ہے سارے عماموں کا یہ سردارِ عمامہ

ہے جس میں جڑا ختمِ نبوت کا نگینہ
سرکار کے سر پر ہے وہ شہکارِ عمامہ

جبریل اتر آتے تھے سدرہ سے زمیں پر
دیتا جو کبھی دعوتِ دیدارِ عمامہ

ایمان کا اظہار ہے سرکار کی الفت
سرکار سے الفت کا ہے اظہارِ عمامہ

آتی ہیں سلامی کو فرشتوں کی قطاریں
نکلیں جو پہن کر شہِ ابرارِ عمامہ

دستار کی مانند جو روضے پہ سجا ہے
کاشانہ اقدس کا ہے شہکارِ عمامہ

ہے اس کو سر سرور کونین سے نسبت
کیوں کر نہ ہو پھر نور کا مینارِ عمامہ

ہے قول شہ ارض و سما فَاَتَّبَعُونِي
 اس واسطے مومن کو ہے درکار عمامہ
 سرکار نے جو غزوةِ خیبر میں نوازا
 تھا زیبِ سر حیدرِ کرارِ عمامہ
 سنت کے محافظ تھے سب اصحابِ پیغمبر
 رکھتے تھے مہاجر ہوں کہ انصارِ عمامہ
 تھی بدر میں دستارِ فرشتوں کے سروں پر
 باندھے ہوئے آئے تھے مددگارِ عمامہ
 شملے میں نہاں پشتِ پناہی کی ادا ہے
 ہے ظلِّ یدِ ایزدِ غفارِ عمامہ
 اس پر ہے سجا نقشہٴ نعلینِ مبارک
 کام آیا ہے مشکل میں کئی بارِ عمامہ
 سوراخ ہیں آقا کئی دامنِ طلب میں
 پھیلانے ہوئے ہوں سرِ دربارِ عمامہ

سجدے کی جو اس در پہ نہیں سر کو اجازت
ہے سجدہ بے سر کو بھی طیارِ عمامہ

چوموں کبھی اس کو تو کبھی سر پہ سجاؤں
ہے میرے لیے آپ کی پیزارِ عمامہ

پگڑی نہ اچھل جائے کہیں اہل حرم کی
آقا ہے توجہ کا طلبگارِ عمامہ

شہزاد یہ سرکارِ مدینہ کا کرم ہے
باندھے ہوئے ہے مجھ سا گنہگارِ عمامہ



نعت شریف

خدا کا تقرب ہے قربت کسی کی
کہ ہے اصل ایمان الفت کسی کی

کلام الہی کی آیات بن کر
ہوئی جلوہ فرما فضیلت کسی کی

نمازی صلوٰۃ و ثنا پڑھ رہے ہیں
ادا ہو رہی ہے عبادت کسی کی

سبھی انبیاء و رسل محترم ہیں
مسلم ہے سب پر قیادت کسی کی

ہے سب اہل ایماں کا پختہ عقیدہ
ہمیں کام دے گی شفاعت کسی کی

بہر حال دامانِ سائل کو بھرنا
ہمیشہ رہی ہے روایت کسی کی

خدا کی قسم نعت بھی خوب شے ہے
کسی کی نجات اور مدحت کسی کی

عجب دلکشی ہے مدحِ نبی میں
کسی کی ثنا اور سعادت کسی کی

کسی کے کرم پر لگی ہیں یہ آنکھیں
نوازے گی آخر عنایت کسی کی

ہمارے فضائل بھی قرآن میں ہیں
کہ آخر کو ہم بھی ہیں امت کسی کی

ہمارا بھی شہزاد ہے کوئی وارث
ہے حاصل ہمیں بھی حمایت کسی کی



خیر الانام

اے حبیب حق تعالیٰ الصلوٰۃ والسلام

صاحب اخلاق اعلیٰ الصلوٰۃ والسلام

ماہ طیبہ مہر بطحا الصلوٰۃ والسلام

اے ضیائے روئے کعبہ الصلوٰۃ والسلام

اے مراد قلب موسیٰ الصلوٰۃ والسلام

اے سکون روح عیسیٰ الصلوٰۃ والسلام

گونج ہے صل علیٰ کی خلد کے باغات میں
قدسیوں کا ہے ترانہ الصلوٰۃ والسلام

تیری برکت سے مزین ہو گیا صحنِ حرم
تجھ سے روشن ہے مدینہ الصلوٰۃ والسلام

ہم گنہگاروں کو اپنے لطف کی خیرات دو
دردِ دل کا ہو مداوا الصلوٰۃ والسلام

ہم فقیروں کو خدا کے بعد ہے تم سے امید
بے کسوں کو دو سہارا الصلوٰۃ والسلام

جگمگاتی ہیں دلوں کی بستیاں اس ذکر سے
ہے محبت کا تقاضا الصلوٰۃ والسلام

قبر میں میری جب آئیں گے رسولوں کے رسول
میں کھڑا ہو کر کہوں گا الصلوٰۃ والسلام

خالق کون و مکاں کو ہے یہی نعمہ عزیز
ہے فرشتوں کا وظیفہ الصلوٰۃ والسلام

فرش والوں کو ہے تیری اک جھلک کی آرزو
عرش والوں کی تمنا الصلوٰۃ والسلام

زندگی میں قبر میں محشر کے رنج و یاس میں
کامیابی کا طریقہ الصلوٰۃ والسلام

کیجئے شہزاد کی جانب سے یہ ہدیہ قبول
میرے مولا میرے آقا الصلوٰۃ والسلام



ترانہ ختم نبوت

اس نظریے پر ہی قائم پاکستان ہمارا ہے
صدقِ دل سے ختم نبوت پر ایمان ہمارا ہے
اے دجالِ دہر کہو تو سینہ چیر کے دکھلا دیں
ختمِ رسل کی حرمت پر سب کچھ قربان ہمارا ہے
وعدہ ہے ناموسِ نبی پر ہم ہر چیز لٹا دیں گے
ان کی عزت پر مر مٹنا بس ارمان ہمارا ہے
میرے نبی ہی دور رسالت کے خاتم اور خاتم ہیں
اول و آخر شان ہے ان کی یہ ایقان ہمارا ہے
ان کے بعد پیمبر کوئی آئے یہ ناممکن ہے
جلوہ فرما تختِ ہدایت پر سلطان ہمارا ہے
ان کا عاقب و خاتم ہونا لا بُدی و دائم ہے
ان کے شاہد ہونے پر، شاہد قرآن ہمارا ہے
آواے شہزادِ فدا ہو جائیں ان کی عظمت پر
ہر میدان میں حامی و ناصر خودِ رحمن ہمارا ہے
نگارش: علامہ محمد شہزاد مجتہدی

نعت شریف

دن رات ہم کرم کی فراوانیوں میں ہم رہتے ہیں مت ان کی ثنا خوانیوں میں ہم
 ہم کو بس ایک نسبت طیبہ پہ فخر ہے تاتاریوں سے ربط نہ افغانیوں میں ہم
 ہم روح چھوڑ آئے ہیں کوئے حبیب میں اے موت لوٹ جا کہ نہیں فانیوں میں ہم
 ہم نعت خواں ہیں اہل درود و سلام ہیں ہوں گے شمار دیکھنا قرآنیوں میں ہم
 ہم نے سلوک نعت مکمل کیا ہے طے کیسے نہ پھر شمار ہوں عرفانیوں میں ہم
 پاتے ہیں لطف ذکر خدا و رسول میں رحمانیوں کے ساتھ ہیں ربانیوں میں ہم
 مجلس ربی ہے رومیوں اور جامیوں کے ساتھ بیٹھے اٹھے ہیں سعدیوں، خاقانیوں میں ہم
 ہم خاتواہ نعت نبی کے ملنگ ہیں پاتے ہیں لطف رہ کے بیابانیوں میں ہم
 عشاقِ مصطفیٰ سے تعلق ہمیں بھی ہے رہتے ہیں سیفیوں میں، سمنگانیوں میں ہم
 پایا ہے ہم نے حیدر و فاروق سے شعور یوں ہیں بفضل ایزدی عثمانیوں میں ہم
 ناموسِ مصطفیٰ پہ کئے جان و دل نثار چھپے نہیں رہے کبھی قربانیوں میں ہم
 مدحت کا اور کوئی صلہ چاہتے نہیں محشر میں بس شمار ہوں حسانیوں میں ہم
 یوں کر چھیں نگاہ میں یہ اہل اقتدار کچھ دن رہے ہیں آپ کی درباریوں میں ہم
 ہم مسلک اویس و بلال و صہیب ہیں شہزاد مشرباً بھی ہیں سلمانیوں میں ہم
 نگارش: علامہ محمد شہزاد مجددی

دارالاحلاص (مرکز تحقیق اسلامی)

ملحق مسجد نور، پنجاب سوسائٹی، غازی روڈ، ڈیفنس، لاہور

